




John Deere

Мінск, "Інфармпрагрэс" 1993

ДРАЗДОВІЧ
ЯЗЭП
НАРЦЫЗАВІЧ
1888-
-1954



ШЛЯХ ДА СВАЁЙ ЗОРКІ...

Язэп Драздовіч... Імя мастака, лёс і творчасць якога яскрава адлюстроўваюць высокі і горкі шлях чалавечага духу праз цярніі да зорак... У жыцці Драздовіча зоркі мелі не просты, а сімвалічны сэнс. Складаецца ўражанне, што і пасля смерці зоркі не засталіся аб'якавымі да яго памяці.

Язэп Драздовіч нарадзіўся 1 кастрычніка (па старому стылю) 1888г. на вялікае хрысціянскае свята Пакрава Прывсятой Багародзіцы. Астролагі б адзначылі, што ён нарадзіўся пад сузор'ем Шаляў, пад якім нараджаюцца людзі з надзвычай абвостраным эстэтычным светаўспрыманнем. Магчыма таму Я.Драздовіч быў не толькі мастаком Зямлі — ён быў захоплены гармоніяй Сусвету.

З гісторыі мастацтва відавочна заканамернасць, што тытанаў духу чалавецтва спараджае заўжды падчас культурнага адраджэння пэўнага этнасу. Шматграннасць асобы Я.Драздовіча моцнай плынію ўлілася ў хвалю беларускага Адраджэння. Сімвалам жыцця Язэпа Драздовіча сталі бясконцыя вандроўкі. Але дзіўна

— ён нарадзіўся ў засценку Пунькі, што на Дзісеншчыне (зараз Глыбоцкі раён) і там жа пахаваны на Ліплянскіх могілках, непадалёку ад былога засценку. Усё вярнулася на кругі свае. Але застаўся след вялікага жыцця, чалавечыя межы якога незвычайна спалучыліся з бясконцасцю прасторы і часу.

За выключэннем сямі гадоў службы ў расійскай войску, жыццёвыя шляхі Я.Драздовіча не выходзілі за межы роднай зямлі і злучалі яе гістарычныя культурныя асяродкі — Вільню, Наваградак, Менск, Беласток, поўнач і поўдзень — Дзісеншчыну і Палессе. З дапамогай маці - ўдавы, што засталася адна, без зямлі, з шасцю дзецьмі, яе малодшы сын атрымаў прафесійную мастацкую адукацыю ў Віленскай рысавальнай школе прафесара жывапісу І.Трутнева. Але за ўсё жыццё ён не займеў уласнага дома. Нястача была такая, што іншы раз не хапала грошай на фарбы і палатно, а карціны даводзілася ствараць на каленях. Значная частка творчай спадчыны Я.Драздовіча, магчыма і большая,


згублена ці загінула бяследна, але і тое, што засталася, вымушае схіліць галаву перад памяццю вялікага падзвіжніка.

Творчасць Язэпа Драздовіча мае адметны характар: яна ўнікальная і традыцыйная, наіўная і мудрая, рэалістычная і сімвалічная. Ён працаваў у многіх відах выяўленчага мастацтва: кніжнай і станкавай графіцы, жывапісу, скульптуры. Яшчэ да 1-й сусветнай вайны з'явіліся яго працы ў галіне кніжнай графікі, сярод якіх вылучаецца афармленне ў стылі мадэрн першага выдання вершаў Канстанціі Буйло «Курганныя кветкі». На пачатку грамадзянскай вайны Я. Драздовіч працаваў у Менску мастаком у беларускім літаратурным выдавецкім аддзеле камісарыята асветы, прымаў удзел у афармленні першага ў Савецкай Беларусі буквар-лемантара.

Напярэдадні 1921 г. мастак адправіўся да хворага маці на родную Дзісеншчыну. Мяжа, што прайшла па нашай зямлі ў выніку Рыжскай дамовы, раптоўная і на доўгія гады прымусіла яго застацца ў Заходняй

Беларусі. Але і адтуль, нягледзячы на палітычны ўціск і матэрыяльны цяжкасці, ён падтрымліваў сувязі з Інстытутам беларускай культуры, рэгулярна дасылаў у Менск свае замалёўкі помнікаў нацыянальнага дойлідства, этнаграфічных рэчаў, фіксаваў іх назвы і памеры. Мастацкія і навуковыя працы Я. Драздовіча неаднаразова адзначала прэміяй Акадэмія навук БССР.

У канцы 1920-х гадоў, падчас вандровак па Заходняй Беларусі, мастак стварае ўнікальныя графічныя альбомы — сотні малюнкаў, прысвечаныя помнікам старажытнага дойлідства Наваградка, Вільні, Крэва, Глыбокага і іншых месцаў. Яго замалёўкі гарадзішчаў і курганаў, замкаў і храмаў, гумнаў і хат і на сёння з'яўляюцца гістарычнай крыніцай для даследчыкаў і этнографікаў. Але помнікі дойлідства для Я. Драздовіча не толькі рэаліі побыту, для яго яны — захавальнікі часу, канцэтрацыя духоўнасці народа, накіраваная з мінулага ў будучыню. Гэта асабліва відавочна пры параўнанні гістарычных твораў і касмічных



Віньетка для нот
песні "My wyjdźim..."
1924, туш, пяро.
16,5x18,3 ДММ РБ



НАД ДЗІСЕНКАЙ.
туш, пяро. 1923

фантазій мастака, галоўная тэма якіх — светазарны горад усеагульнага часасця.

Пералічваць творы Я.Драздовіча не мае сэнсу — гэта проста немагчыма з прычыны іх вялікай колькасці ці таго, што многія з іх не захаваліся альбо яшчэ не выяўлены даследчыкамі. Лягчэй пералічыць тэмы, з якімі ён першым увайшоў у беларускае мастацтва, серыі і цыклы, што аб'ядноўваюць шэраг яго работ, і нават незвычайныя жанры творчасці, дзе ярка выявілася індывідуальнасць, шчымлівая летуценнасць, як, напрыклад, у роспісе насценных дываноў.

У жывапісу і скульптуры Я. Драздовіч стаў пачынальнікам стварэння мастацкага вобраза нацыянальнага генія — Францішка Скарыны, якому мастак прысвяціў тэматычную серыю работ гісторыка-бытавога жанра. Яшчэ ў 1920-я гады Я.Драздовіч зацікавіўся старажытнай гісторыяй беларускіх земляў, што знайшло адлюстраванне ў яго літаратурнай творчасці. Адначасова ён распачаў гісторыка-славянскую тэму ў выяўленчым мастацтве. У

карцінах з жыцця Полацкага княства мастак неаднаразова звяртаўся да вобраза слаўтага князя Усяслава Чарадзея.

Язэп Драздовіч адкрыў для беларускага мастацтва таксама касмічную тэму. У самых неспрыяльных умовах ён знаходзіў выйсце ў мастацкім і філасофскім асэнсаванні бясконцасці прасторы і часу, гармоніі «княбесных бегаў», аб чым сведчаць дзённікі мастака. З матчыных слоў ён ўспрымаў жыццё як хвілінку вечнасці. У снах яго былі дзіўныя па сваёй рэальнасці «паветракі-напалётныя вандроўкі па луннай краіне» і іншыя «астральныя падарожжы». Асабліва прыцягальнай для мастака-летуценніка была планета Сатурн, якой ён прысвяціў шэраг карцін з фантастычнымі сюжэтамі і пейзажамі. А яго «матывы архітэктуры на Месяцы» ўражваюць амаль прарочым прадбачаннем урбаністычных пошукаў сённяшняга дня і дня будучага.

Мастак падрабязна занатоўваў свае рэальныя і фантастычныя вандроўкі, але, на жаль, не ўсе

запісы захаваліся. Літаратурныя спробы Я.Драздовіча вызначаюцца шчырасцю і чысцінёй успрымання свету. У 1931 г. ім была выдадзена навукова-папулярная брашура «Нябесныя бягі». Акрамя гэтага нястомны асветнік запісваў фальклор, апрацоўваў для «Беларускага этнаграфічнага слоўніка» народную лексіку Дзісеншчыны і Піншчыны, рупна збіраў экспанаты для беларускага музея ў Вільні, настаўнічаў, маляваў дэкарацыі для аматарскіх спектакляў. Ужо ў сталыя гады мастак захапіўся стварэннем маляваных насценных дываноў, прызначаных для ўпрыгожвання сялянскіх хат. Паводле яго ўласных слоў, на гэтую малааплатавую працу ён прысвяціў шмат часу дзеля развіцця эстэтычнага густу ў народзе той краіны, дзе нарадзіўся і вырас.

На дарозе, у маразы, знайшлі сяляне беспрытомнага «дзядзьку Язэпа» і адвезлі ў бальніцу, дзе ён не ачуняўшы, памёр. Потым пахавалі на свае сродкі. І было гэта не пры панскай Польшчы, а ў Савецкай Беларусі, недзе на дзевяты год пасля

Айчынай вайны. Беларуская Савецкая Энцыклапедыя год смерці Я.Драздовіча падае пад знакам пытання — «1954?». Дзе ўжо казаць пра месяц і дзень...

Трагічны, самаахварны лёс вечнага вандроўніка — **зорны лёс**.

Габрусь Тамара Віктараўна

старшы навуковы супрацоўнік
Інстытута мастацтвазнаўства, этнаграфіі і
фальклору АН РБ

Першы беларускі календар
1909
фотаздымак М.Купавы



ТІП. М. КУПАВЫ, ВІЛЬКА.

Прыйдзі, Новы Годзе, і не
крыўдзі мяне нэндзаю-бядою,
так як папярэднія — старыя...

Прынясі мне добрыя па-
мыслыя варункі жыцця дзеля
працы маёй на карысць люд-
дзям праз навуку, праз пры-
гожае слова і прыгожыя творы
мастацтва!

1 студзеня 1933 г.

Нішто не живець, не рас-
цець у агні. Нішто не живець,
не расцець у марозе. Толькі
між агнём і марозам усё жы-
вець, усё расцець, усё цвіцець,
развіваецца, красуецца.

13 красавіка 1933 г.

Не хваліся ані тым, што ты
багат, ані тым, што ты бедзен...
Не цвярдзі таго, за што ты не
можаш прысягнуць ва імя
чыстаты сваёй совесці.
Не прыкланяйся і не пагард-
джай.

21 красавіка 1933 г.



СВЯТАР - МУДРЭЦ. Іл.да рамана «Гарадольская пушча». 1925, туш, пяро. 18,9 X 14 см ДММ РБ



ГУМНЫ (Сташкі) ў Шаламлічах
(альбом «Піншчына», 1926)
туш, пяро, 18 X 26,5 см. ДМ РБ

Хадзілі да братоў нябожчы-
ка ксяндза-беларуса Рамейкі
на новае радзіу паслухаць з
Масквы «аб калхозах», з
Менску—"Лявоніху", з Варша-
вы — «Батлейку», з Будапешту
— оперу, з Прагі чэшскай —
усялякага роду музыкі.

20 снежня 1933 г.

Часопіс "Самапомач"
Вільня, 1934, прыватны збор



Як гэта добра ідзець на здароўе ўмеркаваная фізічная праца. Ох, як смачна есцца і як прыемна аддыхаецца пасля яе.

Шмат калі хаджываў тут каля гэтага лесу і ніколі не звяртаў з такім эстэтычным пачуццём сваёй увагі на ягоную красу так, як у часы працы, прысеўшы на адпачынак закурыць.

Колькі велічы у гэтых цёмных сценах яловага лесу, а колькі ла годнасці ў гэтых далікатных постацях белых кудраватых бярозак на цёмным фоне гэтага лесу. Колькі прыгожа згарманізаваных форм у гэтых купках касматых бяроз і чорнае вольхі, асабліва пры лучах вячэрняга сонца.

14 верасня 1933 г.



ЗАСЦЕНАК ПУНЬКІ.

Месца нараджэння мастака.

1924, туш, пяро




ПАЎНОЧНА-ЗАХОДНІ МУР ЗАМКА
(альбом «Ліда» 1929)
туш , пяро 16x24 см ДЭМ Літвы



ЗАХОДНІ МУР ЗАМКА.
(альбом «Ліда» 1929)
туш , пяро 16,7x22,1 см ДЭМ Літвы

Учора і сёння меў прыем-
насць аглядаць велічава прыго-
жыя мury, як старадаўнейшы
памятнік нашай краёвай бела-
рускай архітэктury...



Выгляд ЗАМЧЫШЧА З ПАЎДНЁВА-ЎСХОДНЯГА БОКУ (альбом "Ліда". 1929) туш, прыкладна 16,6х24,4 см. ДЭМ Літвы




ВІД З БРАМЫ на замкавы дзязінец і
шчыт замкавай капліцы ў Гальшанах,
1929, туш , пяро. 16,5х22,7 см ДММ РБ

КУШЛЯНЫ. Нутро старой капліцы,
1929, туш, пяро 23х19 см ДММ РБ

Я люблю адведваць...
невялічкія, у вясковай глушы
касцёлкі і царкоўкі, так усё там
просценька і шчыра...

20 кастрычніка 1934 г.




Гарадзішчы Гарадзец, Гарадольня, Гарадзея, Гараватка, Гародня і Язна заальбомаваны. Аўта — таксама.


Ліпень, 1934 г.

Гарадзішча «Гарадзец». Гэта адно з ужо вядомых нам (па Стрыйкоўскаму) у гісторыі нашага краю гарадзішч, ля якога нямала паложана славянскіх (крывіцкіх) і літоўскіх касцей... Гарадзец быў спалены і знішчаны на заўсёдняы часы, ад якога да нашага часу пазасталіся невялічкія рэшткі прызнакаў, што тут некалісь было тое, што ў тагдышнія часы магло называцца або замкам, або горадам.

Ліпень, 1934 г.



ГАЛЬШАНСКАЕ ГАРАДЗІШЧА. Выгляд з узвышша па Барунскаму тракту. 1929, туш, пяро




ВЫГЛЯД АД БАЗЫЛЛЯНАЎ НА БАСОКІ.
(альбом «Вільня», 1924)
туш, пяро. 16,5х23,5см ДММ РБ


Вось я і у Вільні... Усё па-
старому, усё у тым самым па-
радку.

1 ліпеня 1933 г.

Вось я і у Вільні... Усё па-старому, усё у тым самым парадку. 1 ліпеня 1933 г.

ГАРА ГЭДЭМІНА. (альбом «Вільня» 1930)
туш, пяро. 23 X 31,2 см. ДММ РБ





ШТУЧНАЕ МОРА
(«Жыццё на Марсе», 1932)
акв., туш, пяро
18,4x25,5 ДММ РБ

*Я веру, што тэхніка зямлян
па заваяванні прастору не за-
кончыцца на тым, што мы ўжо
маем, а пойдзець далей аж да
міжпланетарных падарожжаў...
Лістапад, 1934 г.*



ПРЫРОДА МЕСЯЦА. АБЯЗВОДНЕННЫ
ЦЫРК (альбом «КАСМАВІЗІІ»)
1947 акв., пяро 20,4x29 БАН РБ


... усё тое, што мне давля-
лося бачыць на Месяцы праз
любоў і веру ў звышнатураль-
нае, па-за часам і прасторам —
не ёсць ані з мінуўшчыны, ані з
будучыні, а наяўнае, сучас-
нае, як яно ёсць цяпер.

І калі б знайшлася магчы-
масць для нашых зямлян зра-
біць сапраўднае падарожжа на
Месяц, знашлі б там шмат чаго,
што я бачыў, і такім, як я бачыў.

9-10 верасня 1933 г.

Тускласветная папяляная
ноч. Лячу і аглядаю з вышыні
птушынага палёту.


20 лістапада 1934 г.



ГНЯЗДО. МЕСЯЧНЫ ГОРАД НЕПАДАЛЁКУ АД ЦЫРКА КАПЕРНІК.
(«Жыццё на Месяцы») 1932 акв., аловак., 17,9x25 ДММ РБ



НЕБЕСНЫЙ БЕГ.
Вильня, 1931
Приватны збор




НИРВАНА.
1925, вугаль
30,8X21,6 см ДММ РБ

У тую хату, дзе быў
застанавіўшыся, назбіралася
шмат цікавых мясцовых сялян,
старыкоў, мужчын і падрост-
каў, якія закідалі цэлым радам
навуковых пытанняў, а пера-
важна з касмазорыі...


Ліпень, 1934 г.

І прыйдуць часы, калі баль-
шына жыхароў нашай планеты
адмовіцца ад учасця ў войнах,
адмовіцца ад гэтага штучна ўза-
коненага сярод вякоў сільней-
шымі гэтага свету праз уладу
сваю над людзьмі, вялікага
зладзейства, піхаючага цэлыя
мільёны людзей на забойства.
І ўсю тэхніку з навукамі абяр-
нуць не на паслугі гэтаму зла-
дзеіству, а на добрае дзела.


23 кастрычніка 1933 г.



БЕРАНДА РАТУНКУ
цырк Платону
(«Жыццё на Месяцы», 1932)
туш, аловак, пяро
15,5 X 23,2 ДММ РБ






ГАРА СІГНАЛ у цырку Платона
(«Жыццё на Месяцы», 1933)
туш, пяро



ТРЫВЕЖ. Панарама місяцевого горада.
1932-33. п., олій 61 X 101 см МСБК АН РБ

НЯБЕСНЫЯ БЕГІ.
Вільня. 1931.
Прыватны збор.





СУСТРЭЧА ВЯСНЫ НА САТУРНЕ.

1932 г. п., алеі 59,5 x 99 см МСБК АН РБ



ДЫВАН «КРАЯВІД З ЗАМКАМ»
1930-40 п., тэмп. 142х191 ДММ РБ

Усё добра і весела... Няма
нічога прыямнейшага як даваць
жыццё раслінам — пахаць ды
сеяць...

16 мая 1933 г.

Ад месяца ліпеня аж да
канца месяца верасня аддаюся
дзеля развіцця ў народзе мас-
тацкага эстэтычнага пачуцця і
размалёўваю для запрашаючых
на простым вясковым саматка-
ным афарбаваным на чорным
палатне рознаўзорыстыя ды-
ваны-арэналы, з месячнымі
пейзажамі на асяродках.

Ліпень, 1934 г.


Ой, як трудна грош даецца!
Усяго разам за вясну, лета
і восень зрабіў 25 штук дыва-
ноў, а зарабіў, не лічачы рас-
ходы на фарбы, алей і інш.— 81
залатоўку.

Кастрычнік, 1934 г.

Сягодня дзень Пакрова, па
ст.ст., 1 акцябра. Дзень майго
ураджэння... Рад быў бы памя-
нуць гэты дзень, ды не маю з
чым. І ці прыйдзеца мне калі
хоць бы раз да адзначыць па-
людску — як дзень нараджэн-
ня, як дзень асабістага свята
майго?..

Беднасць ... Дастаткі не паз-
валяюць ...

14 кастрычніка 1933 г.



ДЫВАН. МЕСЯЧНЫ КРАЯВІД З ЗАМКАМ.
1939. п., тэмп., 132х208 см ДММ РБ



КУФЭРАК з аўтапартрэтнай выявай,
дрэва, рэзь, паліхром. 18х29,5х20,5 МСБК АН РБ

ПАРТРЭТ НЕВЯДОМАГА.
дрэва, рэзь, паліхром. 41,5х19х2
МСБК АН РБ

Не маю ані палатна, ані
фарб, ані адпаведнага мейсца
для працы — каб маляваць.
Дык мушу хоць гэтакаю дро-
бязгліваю разьбою заняцца.

20 верасня 1933 г.

Адбывалася спатканне
тутэйшым народам вялікага
свята вясны, свята сымбалю
вялікай пабеды аднаго чалаве-
ка над многімі, якія яго аклявя-
талі, прадалі, пагарадзілі, абяс-
чэсцілі, прынізілі, знікчэмнілі,
абясправілі ў правах чалавечых
і са здзекамі ўмярцвілі, а ён
— ён уваскрос! Як тая, зніш-
чаная смяротнымі марозамі
нашай паўночнай зімы, вяскою
прырода. І як тут не цешыцца і
не пяць «Алілуя». І я ад самага
найшчырэjšага сэрца пяю.

Вялікдзень, 1935 г.



ЖАНОЧЫ ПАРТРЭТ
дрэва, рэзь, паліхром
32х20х9,5 см
МСБК АН РБ



МЕНСК. ВЯГЛЯД
З ШПІТАЛЬНА-ТРАЕЦКАГА ЗАВУЛКА.
1919. туш, пяро



Ігар Голубеў.
ВЕЧНЫ ВАНДРОЎНІК.

«Вечны вандроўнік»
 скульптура Я. Драздовіча

Шлях вандраванняў Язэпа Драздовіча праходзіў і праз Менск. На Траецкай гары знаходзілася вышэйшая жаночая школа, у якой ён выкладаў маляванне. Паблізу тых мясцін, дзе мастак любіў блукаць, аглядаючы краявіды старога Менска, на Траецкім прадмесці яму пастаўлены помнік работы скульптура Ігара Голубева. Аўтару скульптуры ўдалося перадаць уласцівыя для творчасці Я. Драздовіча суадносіны рэальнага свету і свету фантазіі, моц яго перакананасці і любові да роднага краю. Постаць мастака-вандроўніка ў сціплай сялянскай вопратцы ўкрывае дрэва-мроя, у кроне якога груваздзяцца сілуэты знаёмых вежаў беларускіх замкаў і храмаў і фантастычныя касмічныя прывіды мастака. Назва скульптурнай кампазіцыі сімвалічная — «Вечны вандроўнік».

Габрусь Т.В.





Фундатарам стварэння
помніка Я.Драздовічу з'яўляецца
Мінскі гарадскі Фонд культуры.
Адліўка ў бронзе выканана
кааператывам "Адраджэнне
рамёстваў"

Ігар Голубеў.
ВЕЧНЫ ВАНДРОЎНІК.

Выказваем шчырую падзяку
выдавецтву «Беларусь» за прадстаўленне
фотаздымкаў.

Язэп Драздовіч

аўтар тэксту **Т.В. Габрусь**
рэдактар **Ю.І. Дзянісаў**
макет і афармленне мастака
А.А.Жданоўскай

Фармат 60 x 84/16. Папера афсетная,
Гарнітура журнальная . Афсетны друк. Тыраж 5000.
Заказ 4944. ЛІВ №294 ад 19 студзеня 1993 г.

Мінская фабрыка каляровага друку

Мінск, пр. Машэрава.7 ДВПМП "Інфармпрагрэс"

3300

